



**Dhaulagiri Journal of Contemporary Issues**  
**Vol 2, Issues 1**  
**July, 2024**  
**Page 10-17**

DOI: <https://doi.org/10.3126/djci.v2i1.67436>

**Published by:** Research Management Committee,  
 Dhawalagiri Multiple Campus, Baglung

**Home Page:** <https://dmcjournal.edu.np/index.php/DWJCI>

**Nepjol Home Page:** <https://www.nepjol.info/index.php/djci>

## कमिलाको प्वाँख सङ्ग्रहका कवितामा छन्दप्रयोग

एकनारायण पौड्याल  
 सहप्राध्यापक, नेपाली विभाग  
 वीरन्द्र बहुमुखी क्याम्पस, भरतपुर  
 Email:enpaudyal@gmail.com

### लेखसार

प्रस्तुत अनुसन्धानात्मक लेखमा नेपाली साहित्यमा छन्दकविका रूपमा परिचित प्रकाश चापागाई (२०१७) को कमिलाको प्वाँख (२०८०) मा सङ्ग्रहीत कविताहरूको शास्त्रीय छन्दप्रयोगका आधारमा विश्लेषण गरिएको छ। यसअघि छन्दप्रयोगका दृष्टिले प्रस्तुत सङ्ग्रहका कविताहरूको अध्ययन नभएका कारण यो विषयशीर्षक चयन गरिएको हो। यस सङ्ग्रहमा एधारबटा छन्दमा लेखिएका एकासीवटा कविता रहेका छन्। यी कविताहरूमा प्रयुक्त छन्द अध्ययनका लागि प्राथमिक तथा द्वितीयक सामग्री प्रयोग गरिएको छ। छन्दप्रयोगका दृष्टिले कविता केकस्ता छन् भन्ने प्रश्न र यसको समाधानमा केन्द्रित यस अनुसन्धानमा प्रयुक्त छन्दको लक्षणसँग सम्बन्धित शास्त्रीय नियमलाई आधार बनाइएको छ। गुणात्मक प्रकृतिको यस अध्ययनमा व्याख्यात्मक र विश्लेषणात्मक विधिद्वारा कविताहरूको विश्लेषण गरिएको छ। अध्ययनका क्रममा सबै कविताहरू वार्णक छन्दमा रचिएका र ती पाउ, श्लोक, गण, गति, यति, शब्दचयन, अनुप्रास आदि छन्दका आवश्यक तत्त्वका दृष्टिले हेर्दा उपयुक्त रहेका पाइएको छ। एधारबटा छन्द प्रयोग भए पनि कवितामा प्रयुक्त छन्दको सङ्घर्ष, कविताको भाव र भावअनुसारको शब्दचयन आदि आधारमा हेर्दा शार्दूलविकीडित छन्दमा कविको सिद्धहस्तारा रहेको ठहर गरिएको छ, साथै प्रस्तुत सङ्ग्रहका कविताहरू समकालीन नेपाली छन्दोबद्ध कविताका क्षेत्रमा अग्रपद्धतिमा रहनाका साथै उच्चस्तरीय छन् भन्ने निष्कर्ष निकालिएको छ।

**शब्दकुञ्जी :** कमिलाको प्वाँख, गति, मर्गुई, यति, वार्णक छन्द

### Article Information

**Received:** 26 April, 2024    **Reviewed:** 28 April, 2024 - 24 May, 2024    **Revised:** 27 May, 2024- 4 June, 2024  
**Accepted:** 5 May, 2024    **Published:** 30 June, 2024

**Corresponding Author:** Eknarayan Paudyal

To Cite this Article:

पौड्याल, एकनारायण (२०२४), कमिलाको प्वाँख सङ्ग्रहका कवितामा छन्दप्रयोग, धौलागिरी जनरल अफ कन्टेमपोररी इस्युज. २(१), १०-१७।  
<https://doi.org/10.3126/djci.v2i1.67436>

© by author: This article is licensed under the terms and conditions of Creative Commons Attribution Non-commercial (CC BY NC) License (<https://creativecommons.org/licenses/by-nc/4.0/>)



## परिचय

प्रकाश चापागाईं (२०१७) आधुनिक नेपाली कविताको पछिल्ला चरणमा सक्रियतापूर्वक रचनाकर्ममा लागेका कवि हुन् । समसामयिक विषयभावलाई बद्धलयमा प्रस्तुत गर्ने कवि चापागाईंको लेखन फुटकरकविता, खण्डकाव्य र एकाङ्गीसम्म विस्तारित छ । चापागाईंका एकल तथा संयुक्त रूपमा तयार गरिएका आधा दर्जन कृति प्रकाशित छन् । उनको पहिलो कृति बदला (२०४०) शीर्षकको एकाङ्गी हो । त्यसपछि उनको लेखन कविता-काव्यतिर मोडिएको देखिन्छ । हालसम्म उनका आँखाभरि (२०६७, शोककाव्य), बुलेट नम्बर पाँच (२०७०) र मगुई (२०७७) गरी तीनवटा खण्डकाव्य प्रकाशनमा आइसकेका छन् भने कवित्रयोदशअन्तर्गत रहेर संयुक्त लेखनमा तयार पारिएको आरोहण (२०७७) नामक महाकाव्य पनि प्रकाशनमा आइसकेको छ । पछिल्लो कृति कमिलाको व्वाँख (२०८०) फुटकर कवितासङ्ग्रह हो । यस विवरणबाट चापागाईं मूलतः कवि हुन् भन्ने कुरा बुझिन्छ । चापागाईंका जुनसुकै विधाउपविधाका कृति भए पनि तिनमा उनले तात्कालिक घटना-परिवेशलाई राम्रा किसिमले चित्रण गरेको पाइन्छ । उनका सबै कविताकाव्य छन्दोबद्ध हुनाका साथै रसभाव, शब्दचयन, विषय र शैलीशिल्पका दृष्टिले रोचक र स्तरीय छन् ।

उपर्युक्तित छृतिहरूमध्ये कमिलाको व्वाँखमा विषयभावगत विभिन्नता, शैलीशिल्पगत विशिष्टता र छन्दप्रयोगगत विविधता रहेको पाइन्छ । अतः प्रस्तुत कवितासङ्ग्रहलाई रसभाव, भाषा, विम्ब, अलङ्गार आदि आधारमा विश्लेषण गर्न सकिन्छ तापनि यसअघि प्रस्तुत कवितासङ्ग्रहको छन्दका आधारमा अध्ययन नभएकाले छन्दविधानलाई आधार बनाई अध्ययन गर्न लागिएको हो । यस अध्ययनबाट एकातर्फ कृतिमा प्रयुक्त छन्दहरूको पहिचान गर्न सबैका लागि सहयोग पुग्ने देखिन्छ भने अर्कातर्फ छन्दलाई आधार बनाएर कृतिको विश्लेषण गर्ने आधार पनि प्राप्त हुने देखिन्छ । कवितासङ्ग्रह छन्दप्रयोगका दृष्टिले महत्त्वपूर्ण रहेको र छन्दलाई मात्र आधार बनाएर अध्ययन गर्न उपयुक्त भएकाले कमिलाको व्वाँख सङ्ग्रहका कवितामा छन्दप्रयोग शीर्षक चयन गरिएको हो ।

प्रस्तुत कृतिमा सङ्ग्रहीत कविताहरू छन्दशास्त्रका नियमलाई आधार बनाई रचिएका छन् र अध्ययनको समस्या पनि छन्दप्रयोगसँग सम्बन्धित छ । यस अध्ययनअन्तर्गत शोध्यप्रश्नका रूपमा कमिलाको व्वाँखमा केकस्ता छन्दहरू प्रयुक्त छन् र तिनका सबल एवं दुर्बल पक्ष केकस्ता रहेका छन् भन्ने रहेको छ । यस अध्ययनमा कमिलाको व्वाँखमा प्रयुक्त छन्दहरूको पहिचान गरी तिनका सबल एवम् दुर्बल पक्षहरूको निरूपण गर्नु रहेको छ ।

## अध्ययनविधि

यस अध्ययनमा प्राथमिक एवं द्वितीयक स्रोतका सामग्री उपयोग गरिएको छ र ती सामग्रीहरू पुस्तकालयबाट लिइएको छ । गृहीत सामग्रीहरूमध्ये कमिलाको व्वाँख कवितासङ्ग्रह प्राथमिक सामग्रीका रूपमा रहेको छ भने कविता तथा छन्दसँग सम्बन्धित लेख तथा पुस्तकहरू द्वितीयक सामग्रीका रूपमा रहेका छन् । गुणात्मक प्रकृतिको यस अध्ययनमा यिनै सामग्री प्रयोग गरी विश्लेषणात्मक विधिद्वारा अध्ययनकार्य सम्पन्न गरिएको छ । छन्दको सैद्धान्तिक परिचय दिने क्रममा निगमनात्मक विधि अवलम्बन गरिएको छ भने कविताहरूमा केकस्ता छन्द प्रयोग भएका छन् र तिनका सबल एवं दुर्बल पक्ष केकस्ता रहेका छन् भनी निरूपण गर्ने क्रममा आगमनात्मक विधि अवलम्बन गरिएको छ ।

## सैद्धान्तिक पर्याधार

संस्कृत एवम् अङ्ग्रेजी साहित्यमा धेरै अधिदेखि कविताकाव्य छन्दमा सिर्जना गरिएका पाइन्छन् । संस्कृत साहित्यमा अद्यापि कविता भन्नाले छन्दोबद्ध रचना भन्ने बुझिन्छ तर अन्य भाषाका कवितापरम्परामा मुक्तलयको थालनी भएपछि कविता छन्दोबद्ध नै हुनुपर्दछ भन्ने मान्यता खण्डित भएको पाइन्छ । हिजोआज कवितामा छन्द अनिवार्य नभए पनि लय हुन आवश्यक ठानिन्छ । यसकारण कवितालाई विचार, भाव वा घटनाको लयात्मक संरचना भनी परिभाषित गरिएको पाइन्छ (शर्मा, २०५५, पृ.५६१) । विश्लेषणीय कृति कमिलाको व्वाँख लघु रूप हुने फुटकरकविताको सङ्ग्रह हो । यो बद्धछन्दमा सिर्जना गरिएको छ र यसलाई सोही छन्दका आधारमा अध्ययन गर्ने उद्देश्य राखिएकाले यहाँ छन्दका सम्बन्धमा अध्ययन गरिन्छ ।

भाषाको लयात्मक र भावात्मक प्रस्तुति कविता हो भने लयात्मकताको आधार छन्द हो । छन्द भन्नाले निश्चित वर्ण वा मात्रामा आधारित गेयव्यवस्था भन्ने बुझिन्छ । छन्द संस्कृत स्रोतको शब्द हो । यसलाई अङ्ग्रेजीमा मिटर भनिन्छ । संस्कृतको छद् वा छन्द् धातुवाट निर्मित छन्द शब्दले बाँध्नु, आवृत्त गर्नु, रक्षा गर्नु र प्रसन्न गर्नु भन्ने अर्थ जनाउँछ (लुइटेल, २०६२, पृ.२८६) । विस्तृतमा भन्दा छन्दको अर्थ “अक्षर अक्षरको सङ्ख्या र क्रम, मात्रा, मात्रागणना तथा यति (विश्वाम) सँग सम्बद्ध नियमबाट नियोजित पद्यरचना” (दुङ्गाना, २०७८, पृ.५२०) भन्ने हुन्छ । यसले कवितालाई लयात्मक र श्रुतिमध्यर बनाउने काम गर्दछ । संस्कृत काव्यविधामा यसको विशिष्ट र महत्त्वपूर्ण स्थान रहेको छ (थापा, २०५०, पृ.२८६) । यसले कविताको आन्तरिक र बाह्य दुवै पक्षलाई सुन्दर बनाउँछ । आधुनिक कालमा आएर शास्त्रीय छन्द अवलम्बन नगरी मुक्तलय वा मुक्तछन्दमा कविता रचना गरेको पाइन्छ तापनि वाचनका क्रममा छन्दोबद्ध कविताले गति-यति तथा आरोह-अवरोहवाट जुन किसिमको

सङ्गीतात्मक स्थिति उत्पन्न गर्दछ त्यो मुक्तछन्दमा रचना गरिने गद्यकविताले गर्न सक्वैन् ।

छन्दशास्त्रको अध्ययन गर्ने र छन्दमा कविता-काव्य रचना गर्ने कार्य वैदिक-पौराणिक कालदेखि हुँदै आएको पाइन्छ (दुङ्गाना, २०५०, पृ. २-३) तापनि लौकिक छन्दलाई सरलताका साथ प्रस्तुत गर्ने कार्यमा आचार्य पिङ्गलको महत्त्वपूर्ण देन रहेका कारण उनी छन्दशास्त्रका आद्याचार्य मानिन्छन् । उनकै छन्दसूत्रका प्रभावमा उनीपछिका कैयौं विद्वान्हरूले छन्दका बारेमा पुस्तक नै तयार गरेका छन् । तिनको अध्ययन गर्दा वर्ण, मात्रा, वर्णहरूको सद्ख्या र तिनको क्रम, गति, यति, गण, चरण वा पाउ, पद्धतिपुञ्ज आदि छन्दका घटक हुन् (पण्डित, २०३५, पृ. १-१५) भन्ने बुझिन्छ र कुनै पनि पद्यकृतिको छन्दप्रयोगका आधारमा विश्लेषण गर्दा यिनै तत्त्वको समुचित प्रयोग छ कि छैन भनी अध्ययन गरिन्छ ।

छन्दका लागि वर्ण वा अक्षरको चयन आवश्यक हुन्छ । वार्णिक छन्दमा वर्णको सद्ख्या प्रत्येक पाउमा मिलेर आएको हुनुपर्दछ भने मात्रिक छन्दमा अक्षरको सद्ख्या घटीबढी जति भए पनि मात्रा मिलेर आएको हुनुपर्दछ अनि हस्वदीर्घका दृष्टिले अक्षरको क्रम पनि उही हुन्छ । यति भन्नाले विश्राम भन्ने बुझिन्छ हरेक पद्धतिका अन्त्यमा यति हुन्छ । यसका साथै छन्दअनुसार तीन वा चार अथवा पाँच वा सोभन्दा पनि बढी अक्षरपछि एक वा दुईतीन ठाउँमा यति हुन सक्वैन् । यतिमा कविता वाचन गर्दा छाटो विश्राम हुन्छ । वार्णिक छन्दमा गणको निकै महत्त्व रहन्छ । गण आठवटा छन् र तिनमा आउने अक्षरलाई दीर्घ भए यस (S) जस्तो बाङ्गो गुरुचित्वन र हस्व भए लघु जनाउने पूर्णविरामजस्तो सोभो धक्को (I) दिई यस सूत्रअनुसार तीन तीनवटाका दरले छुट्ट्याइन्छ, जस्तै : यमाताराजभानसलगा अर्थात् यगण (ISS), मगण (SSS), तगण (SSI), रगण (SIS), जगण (ISI), भगण (SII), नगण (III), सगण (IIS) अनि आवश्यकताअनुसार लघु (I) र गुरु (S) मात्र प्रयोग हुने अवस्था हुन सक्वैन् । मात्रिक छन्दमा चाहिँ हस्वलाई एक मात्रा (I) र दीर्घलाई दुई मात्रा (S) भनी मात्रा गणना गरिन्छ । यसमा श्लोकका सबै पाउमा अक्षर बराबर हुनुपर्दछ भन्ने हुँदैन । वार्णिक छन्दमा मूलतः चार पाउ हुन्छन् र चार पाउको एक श्लोक हुन्छ ।

प्रस्तुत अध्ययनमा पाठ विश्लेषणका क्रममा उपर्युलिखित कुराहरूलाई आधार बनाएर कृतिका सबल र दुर्बल पक्षको निरूपण गरिएको छ । विश्लेषणका सिलसिलामा नमुनाछनोट गरी प्रत्येक छन्दका कुनै एक एकवटा कवितालाई उदाहरणका रूपमा देखाइएको छ । यसका साथै छन्दप्रयोगको आधिक्यका आधारमा प्राथमिकीकरण वा क्रम निर्धारण गरी कविताहरूको अध्ययन गरिएको छ ।

### नतिजा र विमर्श

कवि प्रकाश चापागाईँको सद्यःप्रकाशित कवितासङ्ग्रह कमिलाको प्लाँच (२०८०) मा द१ वटा कविता सङ्ग्रहीत छन् । यी कविताहरू वृत्तवर्गअन्तर्गतका एधारवटा वार्णिक छन्दमा संरचित छन् । सङ्ग्रहभित्र शार्दूलविक्रीडितका ४९, अनुष्टुप्का १०, भुजङ्गप्रयातका ६, शिखरिणीका ५, उपजातिका ३, इन्द्रवज्राका २, स्रिविणीका २, इन्द्रवंशाको १, तोटको १, मन्दाकान्ताको १ र सग्धराको १ गरी जम्मा द१ वटा कविता रहेका पाइन्छन् । मूलतः व्यक्तिका खराब चरित्र एवम् सामाजिक, राजनीतिक, प्रशासनिक आदि क्षेत्रका विकृति र विसङ्गतिलाई लिएर रचिएका प्रस्तुत कविताहरू विषयभावका दृष्टिले समसामयिक छन् भने शब्दचयन, छन्दप्रयोग, अलङ्गारयोजना, प्रतीकविधान आदि दृष्टिले पनि उल्लेखनीय रहेका छन् । सङ्ग्रहीत कविताहरूमध्ये ‘बाटो विराएर’वाहेक अन्य सबै कविताहरू समचतुष्पाद ढाँचामा संरचित छन् । प्रयुक्त छन्दको आधिक्यका आधारमा हेर्दा प्रस्तुत सङ्ग्रहका कविताहरूमा प्रयुक्त छन्दहरूको अवस्था यसप्रकार रहेको पाइन्छ :

### शार्दूलविक्रीडित

श्लोकका प्रत्येक पाउमा मगण, सगण, जगण, सगण, तगण, तगण र अन्त्यमा गुरु हुने वार्णिक छन्दलाई शार्दूलविक्रीडित भनिन्छ (थापा, २०५०, पृ. २९७) । उन्नाइस अक्षरको एक पाउ र चार पाउको एक श्लोक हुने यस छन्दमा प्रत्येक पाउका बाहाँै अक्षरपछि यति हुन्छ । कहीं बाहाँै र सातौं अक्षरमा विश्राम हुने पनि बताइएको पाइन्छ (वर्मा, सन् २०१०, पृ. ६७२) । प्रस्तुत सङ्ग्रहभित्र ‘आमा’, ‘गुरु’, ‘नयाँ वर्षको कविता’, ‘सुन्दर’, ‘वेतालमा कुदरछौ’, ‘नारी’, ‘संसार भो स्तब्ध रे’, ‘आऊ’, ‘हामी जुटेनौ भने’, ‘बाटो विरायौ भने’, ‘गाथा नयाँ कोरियोस्’, ‘वेचिचौ’, ‘खम्बा उखेल्नेसित’, ‘मैदानमा जुटछु म’, ‘हाम्मो विधाता अरे !’, ‘आँधी पछायो भने’, ‘किल्ला नहल्लाइयोस्’, ‘बाँकी सबै विर्सिएँ-१’, ‘भुट खेती’, ‘गाहो छ है जोगिन’, ‘रितो बनाई घर’, ‘मैले देखिनैँ’, ‘नेपाल र सिक्किम’, ‘भेडीगोठ’, ‘कात्रो लिई आउँछु’, ‘आँखा नला भारत’, ‘झापा र चितवन’, ‘सुन्नेहरू हो सुत’, ‘आऊ अझै लड्नु छ’, ‘सक्छौ भने हे कवि’, ‘को राम को रावण’, ‘नक्सा बढा भारत’, ‘मर्छस् विनाओखती’, ‘बाँकी सबै विर्सिएँ-२’, ‘प्रायश्चित्त’, ‘आ’, ‘जा’, ‘खा’, ‘गा’, ‘ला’, ‘छया’, ‘बा’, ‘नेपाल यस्तै भए’, ‘अनिच्छित यथार्थ’, ‘पैसा’, ‘खै लाज खै सर्म खै’, ‘मजा’, ‘आमा थलामा परिन्’ र ‘देशको कविता’ गरी ४९ वटा कविता यस छन्दमा रचिएका छन् । मूलतः राजनीतिक विषयमा केन्द्रित यी कविताहरू वर्णचयन, वर्णसङ्ग्रह्या, गति, गण, पाउ वा हरफ आदि दृष्टिले छन्दशास्त्रीय नियमानुसार रचिएका देखिन्छन्, जस्तै :

पाटे बाघ सिकार खेल अहिले खोज्दै छ यो देशमा

आएको छ फसाउने नियतले दातव्यको भेषमा

तिम्रा प्राकृत सम्पदा लटपटी पार्दै छ फुस्त्याउँदै  
सुल्तैमा छ मजा भने विषघडा धोकेर सुलू अभै । (सुलेहरू हो सुत, पृ.८०)

माथि लक्षणमा बताइएअनुसार प्रस्तुत कवितामा गण, पाउ, हरफ आदि मिलाइएको छ । विषयानुरूप स्तरीय भाषा प्रयोग गरिएको छ । अनुप्रासका कारण कविता श्रुतिमधुर बनेको छ ।

### अनुष्टुप्

अनुष्टुप् एक पाउमा आठ अक्षर हुने र चार पाउको एक श्लोक हुने बहुप्रचलित वार्णिक छन्द हो । यसका सबै पाउमा पाँचौं अक्षर ह्वस्व र छैटौं अक्षर दीर्घ अनि विषम पाउको सातौं अक्षर दीर्घ र सम पाउको सातौं अक्षर ह्वस्व हुनुपर्ने मान्यता छ (दुङ्गना, २०५०, पृ.४७) । अनुष्टुप् छन्दका द्विशताधिक प्रकार भएको बताइन्छ (दुङ्गना, २०७८, पृ.६७) । कविताको व्वाँख मा 'म तिम्रो पछि लागिदनै', 'कविता' 'निस्कनुपर्छ आँकुरा' 'हुङ्गा प्रधानमन्त्री नै' 'विषका काँडा' 'सपनाको गणतन्त्र' 'भिखारी' 'मित्रको छुरा' 'अलिखित इतिहास' र 'कस्तूरी खोज' गरी १० वटा कविता अनुष्टुप् छन्दमा रचिएका छन् । प्रस्तुत कविताहरूमा अनुष्टुप् छन्दको नियम पालना गरिएको र मानक भाषा प्रयोगमा पनि प्रायः ध्यान दिइएको पाइन्छ तर कविताका चार पाउलाई चार हरफमा नलेखी दुई दुई हरफमा लेखिएको छ । नेपालीमा यस छन्दका कविता लेख्ने अग्रज कवि लेखनाथ पौड्यालले ऋतुविचार खण्डकाव्यमा र अन्यत्र पनि चार पाउलाई दुई हरफमा मात्र लेखेका छन् र अभ वासुदेव त्रिपाठीले तीन थुँगा भित्रका खण्डकाव्यमा र अन्यत्र पनि आठ पाउ अर्थात् दुईवटा श्लोकलाई एउटै श्लोकभैं गरी चार चार हरफलाई सँगै राखेर लेखेका छन् । चार पाउलाई दुई हरफमा लेखेर चापागाईंले पनि परम्परालाई पछ्याएको देखिन्छ, जस्तै :

आमाको काखमा बस्दै आमाकै अङ्गअङ्गमा  
यौनको व्यास मेटेको हेरेर बस्न सकिनै । (म तिम्रो पछि लागिदनै, पृ.१५)

यसरी कविद्वारा शब्दछनोटमा विशेष ध्यान दिइएको छ । यहाँ चार पाउलाई दुई हरफमा लेखिएको छ । भाषिक शुद्धतामा ख्याल गरिएको छ तापनि यस छन्दमा रचिएका कवितामा 'स्विकार्त'लाई 'स्वीकार्न', 'तिम्रा विरुद्धमा'लाई 'तिम्रो विरुद्धमा' 'वारुदर्भै'लाई 'वारुदर्भै' आदि लेखेर अमानक भाषा पनि प्रयोग गरिएको छ । यस छन्दमा जुनसुकै भावका कविता लेख्न सकिने कुरालाई दृष्टिगत गरी फरक फरक विषयभाव अवलम्बन गरी कविता सिर्जना गरिएको छ । यो कविताको एउटा महत्त्वपूर्ण पक्ष हो ।

### भुजङ्गप्रयात

प्रत्येक पाउमा चारवटा यगण, बाह अक्षरको एक पाउ र चारवटै पाउका छैटौं अक्षरपछि विश्राम हुने छन्दलाई भुजङ्गप्रयात छन्द भनिन्छ (रिजाल, सन् २०२३, पृ.१७६) । प्रस्तुत सङ्ग्रहमा 'सधैं देश खोजै', 'अहङ्कारको आयु', 'यहाँ मर्न आएँ', 'नयाँ धार छैन', 'दुर्दान्त चोट' र 'देशको छाप लाऊ' गरी ६ वटा कविता भुजङ्गप्रयात छन्दमा लेखिएका छन् । कवितामा भावानुकूल शब्द चयन गरिएको छ, जस्तै :

खसोखास फर्कै जली वेदनाले  
चल्यो बाङुली देशको सम्फनाले  
विराएर बाटो फसेको थिएँ म  
विदेशी हिलोमा खसेको थिएँ म । (यहाँ मर्न आएँ, पृ.४९)

यहाँ शास्त्रीय नियमानुसार नै गणमात्रा मिलाएर राखिएको पाइन्छ । यस छन्दमा रचिएका अन्य श्लोकहरूमा पनि यसरी नै नियमको पालना गरिएको छ ।

### शिखरिणी

प्रत्येक पाउमा यगण, मगण, नगण, सगण, भगण र अन्त्यमा एकएकवटा लघु र गुरु हुने सब्र अक्षरी छन्दलाई शिखरिणी छन्द भनिन्छ (श्रेष्ठ, २०५४, पृ.५३) । यसको यतिविधानअनुसार चारै पाउका छैटौं अक्षरपछि विश्राम हुन्छ । प्रस्तुत कमिलाको व्वाँख मा 'वर्तमानका साँढे', 'स्वप्नभङ्ग', 'भावमा भानुभक्त', 'चमक चम चम्कन्छ खुकुरी' र 'उद्गुस र उपियाँ' गरी ५वटा कविता यस छन्दमा रचिएका छन् । अन्य छन्दका कविताजस्तै शिखरिणी छन्दका कविता पनि गण, वर्ण, भाषा आदि दृष्टिले शास्त्रसम्मत देखिन्छन्, जस्तै :

दुई थोपा रातो भरखर सुकेको रगतमा  
मजाले नाच्तै छन् कलुषमन किर्ना फगतमा  
यहाँ पानीभन्दा तरल अति सस्तो रगत भो  
जता हेयो मैलो विकृत डरलागदो घर भयो । (स्वप्नभङ्ग, पृ.१००)

उद्धृत श्लोकमा गण, शब्दचयन, गति, यति, अनुप्रासमयता आदि कुरा मिलेको पाइन्छ। यसरी नै प्रस्तुत छन्दमा रचिएका अन्य कवितामा पनि शास्त्रीय नियम पालना गरिएको पाइन्छ।

### इन्द्रवज्ञा

चारै पाउमा तगण, तगण, जगण र अन्त्यमा दुईवटा गुरु हुने र एघार अक्षरले बनेको छन्द इन्द्रवज्ञा हो (थापा, २०५०, पृ. २९४)। यसमा पाँचौं अक्षरपछि विश्राम हुन्छ। यस सङ्ग्रहमा इन्द्रवज्ञा छन्दमा रचिएका 'नयाँ बाटो' र 'लय ताल फेर्न' गरी दुईवटा कविता राखिएका छन्। शब्दचयन तथा गणका दृष्टिले इन्द्रवज्ञा छन्दमा लेखिएका कविताहरू श्रुतिमध्यर हुनाका साथै भावका दृष्टिले पनि उत्तिकै गहन छन्, जस्तै :

होला निकै सुन्दर स्वाद भन्यै  
उन्मुक्तिको स्वप्निल ताल बुन्यै  
देखेर यो ताण्डव लर्वराएँ  
भाँडा पिटैं स्वाद पुग्यो अघाएँ। (नयाँ बाटो, पृ. ११)

यसरी लेखकद्वारा इन्द्रवज्ञा छन्दलाई उपयुक्त किसिमले प्रयोग गरिएको देखिन्छ। यस छन्दका अन्य श्लोकमा 'जोस'लाई 'जोश' लेखिएको जस्ता केही भाषिक त्रुटि पाइन्छन्।

### उपजाति

उपजाति इन्द्रवज्ञा र उपेन्द्रवज्ञाका योगबाट निर्माण हुने छन्द हो (श्रेष्ठ, २०५४, पृ. ५५)। यसकारण उपजाति छन्दमा एकातर्फ इन्द्रवज्ञाका तगण, तगण, जगण र दुईवटा गुरुको प्रयोग हुन्छ भने अर्कातर्फ उपेन्द्रवज्ञाका जगण, तगण, जगण र पाउका अन्त्यमा दुईवटा गुरुको गणव्यवस्था रहन्छ। अन्य छन्दमा जस्तो यसमा श्लोकका चारवटै पाउमा गणको उही क्रम पाइदैन। एघार अक्षर हुने यस छन्दमा पाउका पाँचौं अक्षरपछि विश्राम हुन्छ।

बहुप्रचलित उपजाति छन्दमा इन्द्रवज्ञा र उपेन्द्रवज्ञा मिलेको हुन्छ भने बहुप्रचलित नभए पनि दुईवटा फरक फरक छन्दका योगबाट बन्ने छन्द उपजाति हुन्छ। यस पुस्तकमा एकातर्फ इन्द्रवज्ञा र उपेन्द्रवज्ञाद्वारा निर्मित उपजाति छन्द प्रयोग गरिएको छ, भने अर्कातर्फ इन्द्रवंशा र वंशस्थ मिलेर बनेको उपजाति छन्द प्रयोग गरिएको छ। प्रस्तुत सङ्ग्रहमा 'रन्दा लगाएर' र 'विचार' गरी जम्मा दुईवटा कविता इन्द्रवज्ञा र उपेन्द्रवज्ञाका योगबाट निर्मित उपजाति छन्दमा रचिएका छन् भने 'बाटो विराएर' शीर्षकको कविता इन्द्रवंशा र वंशस्थ छन्दका योगबाट निर्मित उपजाति छन्दमा रचिएको छ। यस कविताका एक श्लोकमा इन्द्रवज्ञा र उपेन्द्रवज्ञाका योगबाट बनेको उपजाति छन्दसमेत प्रयोग भएको पाइन्छ, जस्तै :

विचारमा विश्व मुसुक्क हाँस्छ  
धोएर मैलो मनको पखाल्छ  
विचारले विश्व सधैं सपार्छ  
विचारले नै दुनियाँ बिगार्छ। (विचार, पृ. ९९)

उद्धृत पद्यका पहिला, तेसा र चौथा हरफमा उपेन्द्रवज्ञा अनि दोस्रामा इन्द्रवज्ञा छन्द प्रयोग भएका कारण श्लोक उपजाति छन्दमा रचिएको देखिन्छ। यसरी 'विचार' शीर्षकको कवितालाई समग्रमा हेर्दा उपजाति छन्द प्रयोग भएको देखिए पनि कतिपय श्लोकमा इन्द्रवज्ञा र उपेन्द्रवज्ञा दुवै छन्द प्रयोग भएको पाइदैन। उपर्युलिखित कवितामा एक श्लोक उपेन्द्रवज्ञा छन्दमात्र प्रयोग भएको छ, जस्तै :

विचार हो जीवनको कहानी  
विचार नै हुन्छ सदा जवानी  
विचार आफै जति ओज हुन्छ  
विचार नै राष्ट्रिय बोझ बन्छ। (विचार, पृ. ९९)

यस श्लोकका सबै हरफमा उपेन्द्रवज्ञा छन्द मात्र प्रयोग भएका कारण यसमा उपजाति छन्द देखिँदैन।

इन्द्रवंशा र वंशस्थ मिलेर बनेको उपजातिको नमुना यसप्रकार रहेको छ :

बाटो विराएर हिँड्यौ हिँडी रह्यौ  
आपस्तमा क्यार्न भिड्यौ भिडी रह्यौ

कहाँछ खै स्वच्छ पवित्र चिन्तन

चुनावकै सम्मुखमा मिल्यौ किन ? (बाटो बिराएर, पृ. १३४)

यस श्लोकका अधिल्ला दुई हरफमा इन्द्रवंशा छन्द (तगण, तगण, जगण र रगण) प्रयोग गरिएको छ, र सोही श्लोकका अन्य दुई हरफमा वंशस्थ छन्द (जगण, तगण, जगण र रगण) प्रयोग गरिएको हुँदा उपजाति छन्द प्रयुक्त छ।

### स्रिविणी

बाह्र अक्षरको एक पाउ हुने र प्रत्येक पाउमा चारवटा रगण आउने छन्दलाई स्रिविणी छन्द भनिन्छ, अनि यसका प्रत्येक पाउका तेस्रो र छैठौं अक्षरमा विश्राम हुन्छ (पण्डित, २०३५, पृ. ४९)। प्रस्तुत सङ्ग्रहमा ‘स्यालको शासन’ र ‘चित्त नै पित्तभै’ गरी दुईवटा कविता यस छन्दमा रचिएका छन्। उदाहरणका लागि एक श्लोक, जस्तै :

स्यालको काम नै चोर्नु हो चोर्दछन्

स्वार्थमा मित्रता जोड्दछन् फोर्दछन्

न्याय अन्याय के चिम्लैदै लोचन

राग भट्ट्याउँछन् होस बेहोसमा। (स्यालको शासन, पृ. २८)

प्रस्तुत श्लोकसम्बद्ध कविताशीर्षकमा छन्दनियम पालना गरिएको छ। यहाँ सबै शब्द तीन तीन अक्षरका नभएका कारण पहिलो विश्रामका लागि पछिल्ला शब्दबाट अक्षर तान्तुपर्ने देखिन्छ। गति र यतिका क्रममा पछाडिका शब्दबाट अक्षर तानेर विश्राम गर्ने चलन रहेकाले यहाँ छन्दोभज्ञको अवस्था देखिन्दैन।

### इन्द्रवंशा

बाह्र अक्षरको एक पाउ हुने र प्रत्येक पाउमा तगण, तगण जगण र रगण आउने छन्दलाई इन्द्रवंशा छन्द भनिन्छ। यसमा प्रत्येक हरफका विचमा पाँचौं अक्षरपछि विश्राम हुन्छ (दुङ्गाना, २०५०, पृ. ६६)। प्रस्तुत सङ्ग्रहमा यस छन्दमा रचिएको ‘समलिङ्गी’ शीर्षकको एउटा मात्र कविता सङ्गरूहीत छ, जस्तै :

चोरी डकैती छलछामका कुरा

हत्या बलात्कार अनेक तस्कर

गर्ने हुँदैनन् किन आज दण्डित

छौं लिङ्गका कारणले प्रताडित। (समलिङ्गी, पृ. २३)

यस श्लोकका प्रत्येक पाउमा शास्त्रीय नियमअनुसार नै गणको प्रयोग भएको छ, र वाचनका क्रममा यतिविधानमा असहज हुने अवस्था देखिन्दैन।

### तोटक

बाह्र अक्षरको एक पाउ हुने र प्रत्येक पाउमा चारवटा सगण आउने छन्दलाई तोटक भनिन्छ। यसमा हरफका तीन तीन अक्षरमा विश्राम हुन्छ (बराल, २०५५, पृ. २९१)। प्रस्तुत सङ्ग्रहमा यस छन्दमा रचिएको ‘उपहास भयो’ शीर्षकको एउटा मात्र कविता रहेको छ। उदाहरणका लागि एउटा श्लोक जस्तै :

अनुशासनको पनि बार कता

परको हितको कटु धार यता

अब नरन भई बरु दक्षिणको

बन सेवक दानव त्यै खलको। (उपहास भयो, पृ. ७०)

यसरी प्रस्तुत श्लोकमा गणलाई विचलन नगरी प्रयोग गरिएको छ, साथै कविता वाचन गर्दा यति र गतिमा असहज हुने अक्षर तथा शब्द चयन गरिएको छैन।

### मन्दाक्रान्ता

सत्र अक्षरको एक पाउ हुने र चारै पाउमा क्रमशः मगण, भगण, नगण, तगण र अन्त्यमा दुईवटा गुरु हुने छन्दलाई मन्दाकान्ता भनिन्छ । यसमा प्रत्येक हरफका चारौं, दसौं र सत्रौं अक्षरपछि विश्राम हुन्छ (श्रेष्ठ, २०५४, पृ.५३) । हरफका अन्त्यमा चाहिँ सबै छन्दका कवितामा यति हुन्छ । कमिलाको प्वाँख मा मन्दाकान्ता छन्दमा रचित ‘लेखूँ नलेखूँ’ शीर्षकको एउटा मात्र कविता समावेश छ, जस्तै :

सुन्दासुन्दै सुनिनसकिने कानका दोष लेखूँ  
हेर्दाहेर्दै हजम गरिने राज्यका कोष लेखूँ  
आशा आशा फगत मनका स्वप्न आकार लेखूँ  
फुक्दाफुक्दै ज्वलन नहुने अग्नि अड्गार लेखूँ । (लेखूँ नलेखूँ, पृ.१२८)

राजनीतिक क्षेत्रका विकृतिलाई मुख्य विषय बनाई रचिएको यो कविता छन्दशास्त्रीय दृष्टिले विचलनरहित छ । अभ ‘स’ र ‘श’ वर्णको आवृत्तिले कवितालाई कर्णप्रिय बनाएको छ ।

### स्रग्धरा

श्लोकका चारवटै पाउमा क्रमशः मगण, रगण, भगण, नगण, यगण, यगण र यगण हुने अनि सातौं चौधौं र हरफका अन्त्यमा विश्राम हुने एकाइस अक्षरले बनेको छन्दलाई स्रग्धरा भनिन्छ (बराल, २०५५, पृ.२९५) । प्रस्तुत सङ्ग्रहमा ‘धार बाङ्गो बनायो’ शीर्षकको एउटा कविता सङ्ग्रहीत छ । सबैतिर वेरिति फैलिएका कारण वितृष्णा उत्पन्न भएको भाव व्यक्त यो कविता शास्त्रीय नियममा आधारित छ, जस्तै :

के लेखे लेखनी नै बगर भइसक्यो लेखनुको अर्थ छैन  
सुख्खा माटो छ, पानी बिजन मल कैतै भेटिँदै भेटिँदैन  
वारी बाँझो र साहो श्रम पनि नगरूँ दृश्य अत्याशलागदो  
आशाको जीर्ण त्यान्दो चटचट चुँडियो चाल पट्यारलागदो । (धार बाङ्गो बनायो, पृ.६३)

यस सङ्ग्रहका कविताहरूमध्ये सबभन्दा धेरै अक्षरले बनेको प्रस्तुत कविता गण, गति, शब्दचयन आदि दृष्टिले उपयुक्त रहेको छ ।

### निष्कर्ष

प्रकाश चापागाई वर्तमान समयमा छन्दकविता रचना गर्ने अग्रपड्किका कवि हुन् । उनका कविता मुख्यतः वार्णिक छन्दमा रचिएका पाइन्छन् । चापागाईका हालसम्म नाटक र कविताविधाका एकल लेखनमा आधारित पाँचवटा कृति प्रकाशित छन् भने संयुक्त रूपमा लेखिएका कृतिको सङ्ग्रह्या दुई रहेको छ । तिनै कृतिहरूमध्ये कमिलाको प्वाँख (२०८०) एकल लेखनमा तयार पारिएको सबभन्दा पछि प्रकाशित फुटकरकविताहरूको सङ्ग्रह हो । यस सङ्ग्रहमा एधारवटा छन्दका ८१ वटा कविता सङ्ग्रहीत छन् । यसमा सबभन्दा धेरै शार्दूलविक्रीडित छन्दका ४९ वटा कविता छन् भने सबभन्दा थोरै इन्द्रवंशा, मन्दाकान्ता, तोटक र स्रग्धरा छन्दका १-१ वटा कविता रहेका छन् । अन्य छन्दका कविताहरूमध्ये अनुष्टुप्का १० वटा, भुजङ्गप्रयातका ६ वटा, शिखरिणीका ५ वटा, उपजातिका ३ वटा, इन्द्रवज्ञा र सगिरणीका २-२ वटा रहेका छन् । यस विवरणले लेखकको बढी रुचि र सफलता शार्दूलविक्रीडित छन्दमा रहेको देखाउँछ । यी कविताहरू आचार्य पिङ्लद्वारा बताइएका वार्णिक छन्दमा आधारित छन् । छन्दमा कविता रचना गर्दा अक्षर, पाउ, श्लोक, गति, यति, गण, भाषिक शुद्धता आदि कुराको आवश्यकता पर्दछ । प्रस्तुत कविताहरूमा छन्दोबद्ध कविताका लागि आवश्यक पर्ने तत्त्वहरूको अधिकांश रूपमा पालना गरिएको छ । अनुष्टुप् छन्दमा आठ अक्षरको एक पाउ र चार पाउको एक श्लोक हुने शास्त्रीय नियम भए तापनि दुई पाउको एक हरफ हुने गरी चार पाउलाई दुईवटा हरफमा राखेर एक श्लोक बनाउने चलन छ र यहाँ पनि यसै प्रचलनलाई पछ्याइएको छ । अपवादलाई छोडेर भाषिक शुद्धता, छन्द, गण, गति, यति आदि कुरामा ध्यान पुऱ्याइएको पाइन्छ । नेपाली जनजिब्रामा चलेका शार्दूलविक्रीडित, अनुष्टुप्, भुजङ्गप्रयात र शिखरिणी छन्दलाई प्राथमिकता दिई रचिएका यस सङ्ग्रहका कविताहरू विषयभावका दृष्टिले समसामयिक हुनाका साथै भाषा र छन्दप्रयोगका दृष्टिले उपयुक्त र रोचक रहेका छन् ।

### सन्दर्भसामग्रीसूची

- चापागाई, प्रकाश (२०८०), कमिलाको प्वाँख, पेज टर्नर ।
- हुङ्गाना, गोविन्दप्रसाद (२०५०), छन्दोहार (पाँचौं संस्क.), साभा प्रकाशन ।
- हुङ्गाना, नीलमणि (२०७८), व्युत्पत्तिमूलक संस्कृत-नेपाली शब्दकोश, साभा प्रकाशन ।
- त्रिपाठी, वासुदेव (२०६६) तीन थुँगा, (दोसो संस्क.), साभा प्रकाशन ।
- थापा, हिमांशु (२०५०), साहित्य परिचय, (चौथो संस्क.), साभा प्रकाशन ।
- पण्डित, गड्गादास (२०३५), छन्दोमञ्जरी, व्याख्याकार, ब्रह्मानन्द त्रिपाठी, चौखम्बा सुरभारती प्रकाशन ।

पौड्याल, लेखनाथ (२०६६) *ऋतुविचार*, (चौबिसौ संस्क.), साभा प्रकाशन।  
बराल, ईश्वर (२०५५), नेपाली साहित्यकोश, नेपाल राजकीय प्रज्ञा-प्रतिष्ठान।  
लुइटेल, खगेन्द्रप्रसाद (२०६२), *कविताको संरचनात्मक विश्लेषण, विद्यार्थी पुस्तक भण्डार*।  
रिजाल, दामोदर (सन् २०२३), *परमानन्द महाकाव्यमा छन्दविद्यान*, बीएमसी जर्नल, (६), धीरेन्द्र वहुमुखी १७२-१७९।  
वर्मा, धीरेन्द्र (सम्पा.), (सन् २०१०), *हिन्दी साहित्य कोश* (पुनर्मुद्रण), ज्ञानमण्डल लिमिटेड।  
शर्मा, मोहनराज (२०५५), *समकालीन समालोचना सिद्धान्त र प्रयोग*, नेपाल राजकीय प्रज्ञा-प्रतिष्ठान।  
श्रेष्ठ, ईश्वरकुमार (२०५४), *पूर्वीय एवं पाश्चात्य साहित्य-समालोचना : प्रमुख मान्यता, वाद र प्रणाली*, (दोस्रो संस्क.), साभा प्रकाशन।

**Ethical approval for the research:** Not applicable

**Consent for publication:** Not applicable

**Conflict of interest:** The author does not have any conflict of interest with any institutions concerning this research

**Ethical conduct of research:** This paper is written ethically

Eknarayan Paudyal is an associate professor of Nepali with a PhD in Nepali Literature. He is currently working at Birendra Multiple Campus, Tribhuvan University. He has published dozens of articles on Nepali literature.